



**Minuti tat-tliet mija u sebgha u ghoxrin laqgħa tal-Kunsill Lokali tax-Xagħra li saret nhar it-Tnejn 18 ta' Lulju 2016 fil-5.30pm fl-uffiċċju amministrattiv tal-Kunsill. Din hija wkoll is-sittax-il laqgħa tas-seba' legġislatura tal-Kunsill.**

**Il-laqgħa bdiet b'dawn il-membri preżenti:**

Sindku: Joe Cordina  
Viċi Sindku: Aaron Agius  
Kunsilliera: Dr. Joseph Attard  
Dr. Christian Zammit  
Dr. Kevin Cutajar

Ambaxxatriċi lokali taż-żgħażaġh: Abigail Farrugia

Uffiċjali:  
Segretarju Eżekuttiv: Ivan Attard

**Talba tal-Bidu, Qari, Konsiderazzjoni u Approvazzjoni tal-Minuti**

Il-laqgħa bdiet fil-5.30pm. Intqalet it-talba tal-bidu.

Il-Kunsill approva unanimament il-minuti tal-laqgħa numru 326 li saret nhar il-Ġimgħa 17 ta' Ġunju 2016.

**Punti mqajma mill-minuti**

Il-Viċi Sindku Aaron Agius staqsa dwar jekk kienx hemm xi żvilupp fuq it-talba li għamilna sabiex il-*footage* ta-CCTV cameras li hemm hdejn il-*bring-in-sites* ta' Triq it-Tafla u Triq Ghajn Damma jibda jidher mill-uffiċċju tal-Kunsill. Is-Sindku Joe Cordina wieġeb li għadna qegħdin fil-proċess biex naraw kif dan jista' jsir u dan minhabba diffikultajiet tekniċi li hemm it-Tafla. Is-Sindku informa lill-Kunsill li sadanittant, qed naraw il-*footage* ta' dawn il-*cameras* u naghmlu rapport lill-Pulizija halli jittieħdu passi kontra min jinqabad l-iskart b'mod illegali.

Il-Kunsillier Dr. Kevin Cutajar staqsa dwar jekk kienx hemm xi risposta min-naħa tal-Kumitat tat-Tismija tat-Toroq rigward l-isem propost ta' 'Dahlet l-Iscoouts' għat-triq li twassal għall-kwartieri tax-*Xagħra Scouts Group* fil-bidu ta' Vjal it-Tmienja ta' Settembru. Is-Sindku Joe Cordina wieġeb li għadna qed nistennew risposta min-naħa ta' dan il-Kumitat.

Il-Kunsillier Dr. Kevin Cutajar staqsa dwar jekk saritx il-laqgħa mad-Direttur tal-Gvern Lokali rigward l-iżbilanċ finanzjarju fil-*working capital* tal-Kunsill għas-sena 2015. Is-Sindku informa lill-Kunsill li din il-laqgħa ser issir nhar il-Ġimgħa 29 ta' Lulju fin-12.30pm fiċ-Ċentru Ċiviku ta' Għajnsielem u għaliha ser jattendu hu flimkien mas-Segretarju Eżekuttiv.

Il-Kunsillier Dr. Kevin Cutajar staqsa wkoll dwar jekk kienx hemm xi żvilupp rigward ix-xogħol li talab sabiex iz-*zebra crossings* ikunu aktar aċċessibbli b'mod partikolari għall-persuni b'diżabilita'. Is-Sindku Joe Cordina wieġeb li dan ix-xogħol ser isir wara li jiġi finalizzat ix-xogħol ta' asfaltar fi Pjazza l-Vitorja, liema xogħol qed isir min-naħa tal-Ministeru għal Għawdex.

Il-Kunsillier Dr. Kevin Cutajar staqsa dwar jekk kienx hemm xi żvilupp rigward ix-xogħol ta' spustjar tal-kaxxa tat-telefon ta' Vjal it-Tmienja ta' Settembru. Is-Sindku wieġeb li dan ix-xogħol ser isir mill-kumpanija GO plc fil-jiem li ġejjin.

### **Mozzjoni Nru. 159 – One-Way fi Triq il-Knisja**

Is-Sindku Joe Cordina qal li, skont kif ġie deċiż fl-aħħar laqgħa tal-Kunsill, ser iressaq għad-diskussjoni il-mozzjoni nru. 159 bit-titlu 'One-Way fi Triq il-Knisja' proponuta mill-Kunsillier Dr. Joseph Attard u sekonduta mill-Viċi Sindku Aaron Agius. Il-mozzjoni hija iffirmata wkoll mill-Kunsillier Dr. Christian Zammit.

Is-Segretarju Eżekuttiv Ivan Attard qara l-mozzjoni kif preżentata:

**Peress illi fis-snin li għaddew, għal madwar l-aħħar tmien snin, il-Kunsill Lokali tax-Xagħra applika u ngħata l-permess biex għal perjodu limitat bejn Awwissu u Settembru ta' kull sena, Triq il-Knisja minn salib it-toroq ma' Triq Bullara u Triq San Ġużepp sal-Pjazza l-Vitorja issir one-way;**

**Peress illi nħossu li sal-lum kien biżżejjed żmien fejn din is-sitwazzjoni għet evalwata mir-residenti u mill-Kunsill;**

**Peress illi diversi residenti ilmentaw ghan-nuqqas ta' sigurta' u l-periklu ta' aċċidenti fl-imsemmija parti tat-triq u l-kongestjoni kontinwa ta' traffiku li dejjem qieghda tizdied;**

**Peress illi dawn l-ilmenti mhux biss intbagħtu fuq bażi individwali l-Kunsill, imma ukoll ġew formalizzati f'petizzjonijiet iffirmati mir-residenti, liema petizzjonijiet saru għal aktar minn darba matul l-aħħar snin biex l-imsemmija parti tat-triq issir one-way b'mod permanenti;**

**Peress illi fil-ġimghat li ġejjin huwa mistenni li t-traffiku fix-xhur tas-sajf jiżdied b'mod konsiderevoli u dana anke in vista tal-fatt li din it-triq bdiet tintuża bħala rotta ewlenija tal-buses tal-linja u dawk tal-hop-on-hop-off bus tours;**

**Għaldaqstant ahna hawn taht iffirmati, membri eletti tal-Kunsill Lokali Xaghra, nitolbu li l-Kunsill Lokali Xaghra jaqbel li l-imsemmija triq issir one-way bħalma diġa' ssir fix-xhur ta' Awwissu u Settembru ta' kull sena.**

Wara li nqrat il-mozzjoni, is-Sindku Joe Cordina issospenda l-laqgħa fis-6.00pm biex il-Kunsill seta' jisma' l-opinjonijiet tar-residenti fuq dan is-suġġett. Il-laqgħa tkompletat fis-6.40pm.

Il-Kunsillier Dr. Christian Zammit qal li m'hawn hadd fil-Kunsill li huwa tekniku fuq is-suġġett u għaldaqstant propona li l-Kunsill għandu jahtar bord ta' esperti li jippreparaw rapport tekniku fuq l-aħjar mod li tissolva l-problema taċ-ċirkolazzjoni fl-intier tal-qalba ta' raħalna.

Peress li ma kienx hemm qbil, il-mozzjoni kif preżentata għaddiet għall-vot. B'żewġ voti favur (Dr. Joseph Attard u Aaron Agius) u tliet astensjonijiet (Joe Cordina, Dr. Christian Zammit u Dr. Kevin Cutajar), il-mozzjoni giet approvata.

Il-laqgħa giet sospiża fis-6.50pm sabiex il-Kunsill seta' jitkellem ma' xi residenti li ġew jiddiskutu xi punti mal-Kunsill. Il-laqgħa tkompletat fis-7.00pm.

## **Approvazzjoni tal-quarterly financial report għall-perijodu April-Ġunju 2016**

Is-Segretarju Eżekuttiv Ivan Attard ippreżenta lill-Kunsill il-quarterly financial report għall-perijodu bejn l-1 ta' April u t-30 ta' Ġunju 2016. F'dan il-perijodu, il-Kunsill Lokali tax-Xaghra kellu dhul finanzjarju ta' € 123,151.92c u hrug finanzjarju ta' €

83,825.94c. Għaldaqstant, f'dan il-perijodu, il-Kunsill kellu bilanċ finanzjarju ta' € 39,325.98c. Bejn l-1 ta' Jannar u t-30 ta' Ġunju 2016, il-Kunsill kellu bilanċ finanzjarju ta' € 85,518.75c. Dan ir-rapport jinkludi biss l-ispejjeż rikurrenti li kellu l-Kunsill Lokali f'dan il-perijodu.

Ir-rapport ġie approvat unanimament mill-Kunsill.

**Komunikazzjonijiet tas-Sindku fosthom ix-xogħol ta' asfaltar ta' Pjazza l-Vitorja, għeluq tat-toroq fi żmien il-festa, aġġudikazzjoni tal-kwotazzjoni għat-tindif tat-toroq fil-jiem tal-festa, il-permessi tal-bejjieġha li jarmaw temporanjament fil-ġranet tal-festa, hruġ ta' offerta pubblika (tender) għax-xiri ta' konkors għal xogħol tal-Kunsill, hatra ta' Deputat Segretarju Eżekuttiv u materji oħra**

1. Is-Sindku Joe Cordina informa lill-Kunsill li x-xogħol ta' asfaltar ta' Pjazza l-Vitorja, liema xogħol qed isir mill-Ministeru għal Ghawdex, jinsab miexi kif ippjanat u mistenni jiġi konkluż sal-aħħar ta' Lulju 2016.

Is-Sindku qal li nhar it-Tnejn 11 ta' Lulju, hu flimkien mas-Segretarju Eżekuttiv Ivan Attard iltaqa' ma' rappreżentanti tal-Korporazzjoni Enemalta sabiex jiġi diskuss ix-xogħol relatat mal-*culvert* li minnu ser jgħaddu l-*wires* li preżentament jinsabu mwahhlin mal-faċċati tar-residenzi tal-Pjazza. Il-Viċi Sindku Aaron Agius propona u l-Kunsill qabel li għandna nibagħtu ittra lir-residenti kollha tal-pjazza li fiha nispejgaw ix-xogħol li ser isir biex il-pjazza tingħata dehra isbaħ.

Il-Kunsillier Dr. Kevin Cutajar għamel riferenza għas-sitwazzjoni preżenti tal-bankini l-ġodda li qed isiru fil-pjazza fejn minhabba li l-livelli mhumiex l-istess u l-kurduna hija tal-istess kulur, ħafna residenti mhumiex qed jindunaw b'dan u qed jispiċċaw jaqgħu. Is-Sindku Joe Cordina qal li huwa wkoll ġie avvċinat minn xi residenti dwar din il-problema. Wara diskussjoni, is-Sindku propona u l-Kunsill qabel li din il-materja għandha tiġi indirizzata wara li jkun ġie finalizzat ix-xogħol ta' asfaltar ta' Pjazza l-Vitorja.

Il-Viċi Sindku Aaron Agius qal li hemm bżonn urġenti li jinżebgħu *z-zebra crossings* li hemm fil-bidu ta' Triq it-Tigrija maġenb il-Knisja Bażilika u fi Vjal it-Tmienja ta' Settembru. Ser inressqu din it-talba lid-Dipartiment tat-Toroq fi hdan il-Ministeru għal Ghawdex. Ser nitolbu wkoll lis-Sur Mark Formosa, Direttur Proġetti u Żvilupp fil-

Ministeru għal Ghawdex, sabiex jipprovdi l-fanali godda għal dawn iz-*zebra crossings*.

2. Is-Sindku Joe Cordina propona u l-Kunsill qabel li għandna nitolbu l-awtorizzazzjoni ta' *Transport Malta* sabiex Triq it-28 ta' April 1688 u l-ewwel parti ta' Triq il-Knisja jigu *one way* għall-perijodu bejn l-Erbgħa 10 ta' Awwissu u t-Tnejn 12 ta' Settembru 2016. Dan minhabba l-armar tal-festa li jintrama f'dawn it-toroq.

Bil-għan li jkun hemm kontroll aħjar tat-traffiku li jkun diehel jew hiereg mix-Xagħra fil-jiem tal-festa, il-Kunsillier Dr. Kevin Cutajar propona u l-Kunsill qabel li fl-aħħar tlett ijiem tal-festa, jiġifieri bejn it-Tlieta 6 u l-Ħamis 8 ta' Settembru 2016, Triq il-Qaċċa tkun magħluqa għat-traffiku u d-dhul għax-Xagħra isir minn Triq it-Tafla. Ser naraw li jsiru sinjali direzzjonali fil-bidu tat-Tafla biex jindikaw lis-sewwieqa b'dan l-arrangament temporanju.

3. Is-Sindku Joe Cordina informa lill-Kunsill li sad-data tal-għeluq tas-sottomissjoni ta' kwotazzjonijiet għat-tindif tat-toroq fil-jiem tal-festa ta' Marija Bambina, intefgħet offerta waħda. Din l-offerta intefgħet mix-*Xagħra United Football Club* u tammonta għas-somma ta' € 4,660 (VAT inkluża).

Il-Kunsill qabel li għandna nagħtu din il-kwotazzjoni lix-Xagħra United Football Club.

4. Is-Sindku Joe Cordina informa lill-Kunsill li bdejna naħsbu għall-permessi tal-bejjiegħa li jarmaw temporanjament fi Vjal it-Tmienja ta' Settembru għall-festa titulari ta' Marija Bambina. Wara diskussjoni qasira, is-Sindku propona u l-Kunsill qabel li dawn il-permessi għandhom jinħarġu fuq l-istess linji tas-sena li għaddiet.

Il-Viċi Sindku Aaron Agius reġa' semma l-*issue* tal-indafa fit-toroq fejn ikunu armati dawn il-gabbani. Wara diskussjoni, is-Sindku propona u l-Kunsill qabel li għandna nistiednu lill-bejjiegħa sabiex jiltaqgħu mal-Kunsill fil-laqgħa li jmiss.

5. Is-Sindku Joe Cordina propona u l-Kunsill qabel li għandna noħorġu offerta pubblika (*tender*) għax-xiri ta' konkors għal xogħol tal-Kunsill. Dan peress li t-tender attwali skada fit-30 ta' Ġunju 2016. Skont direttivi mogħtija mid-Dipartiment tal-Gvern Lokali, dan it-*tender* ser jinħareġ bis-sistema tal-ePPs.
6. Is-Sindku Joe Cordina informa lill-Kunsill li s-Segretarju Eżekuttiv Ivan Attard ser ikun nieqes mill-uffiċċju minhabba raġunijiet personali bejn it-3 u l-24 ta' Awwissu

2016. Għal dan il-ghan, hemm bżonn li jinhatar Deputat Segretarju Eżekuttiv sabiex tigi evitata sitwazzjoni fejn minhabba n-nuqqas tas-Segretarju Eżekuttiv, il-Kunsill ma jkunx jista' jopera.

Wara diskussjoni, is-Sindku Joe Cordina propona u l-Kunsill qabel li s-Sinjorina Manolita Farrugia tinhatar Deputat Segretarju Eżekuttiv tal-Kunsill. Ser nitolbu l-approvazzjoni tal-Ministru għall-Ġustizzja u Gvern Lokali u tad-Direttur tal-Gvern Lokali.

7. Is-Sindku Joe Cordina informa lill-Kunsill li hu, flimkien mas-Segretarju Eżekuttiv, kellu laqgħa ma' Dr. Evangelista Leuzzi mill-Italja li miegħu konna hdimha l-proġett NeMo fis-sena 2013. Is-Sindku qal li Dr. Leuzzi għandu proposta interessanti għal proġett ta' skambju kulturali bejn sitt pajjiżi Ewropej, liema proġett ser ikun imexxi mill-Kunsill ta' Suhindol fil-Bulgarija.

Is-Sindku propona u l-Kunsill qabel li għandna nidhlu *partners* f'dan il-proġett bil-kundizzjoni li ma jkun jinvolvi l-ebda *commitment* finanzjarju min-naħa tagħna.

### **Qari tal-Korrispondenza:**

1. Ċirkulari 03/2016 maħruġa mid-Dipartiment tal-Gvern Lokali intitolata 'Maratona tal-Volleyball b'riżq id-Dar tal-Providenza', liema maratona saret bejn il-Ġimgħa 1 u l-Ħadd 3 ta' Lulju 2016. Il-Kunsill innota l-kontenut.
2. E-mail mingħand il-Perit Edward Scerri b'kopja tat-*traffic management plan* għal Triq it-Tigrija u Triq Ġnien Xibla. Wara diskussjoni, is-Sindku propona u l-Kunsill qabel li din it-*traffic management plan* għandha titressaq għall-approvazzjoni ta' Transport Malta.
3. E-mail mingħand Girma Anuskeviciute, *EDEN project coordinator*, li fiha qed tistieden rappreżentanza mill-Kunsill Lokali sabiex tattendi għall-EDEN Network Meeting li ser isir fil-Mellieħa nhar l-Erbgħa 26 ta' Ottubru 2016. Is-Sinjura Anuskeviciute qed tinforma wkoll lill-Kunsill li fis-27 u t-28 ta' Ottubru 2016, il-Ministeru tat-Turiżmu bil-kollaborazzjoni tal-Awtorita' Maltija għat-Turiżmu ser jorganizza l-EDEN national event li għalih il-Kunsill qed ikun mistieden. Il-Kunsill qabel li għandna nippartecipaw.
4. E-mail mingħand Eleanor Saunders li fiha qed titlob il-permess tal-Kunsill Lokali tax-Xagħra sabiex tkun tista' torganizza ċ-ċerimonja tat-tieg tagħha fil-bajja tar-Ramla l-

Hamra lejn l-ahhar tax-xahar ta' Settembru 2017. Il-Kunsill qabel li ghandu jaghti dan il-permess bil-kundizzjonijiet tas-soltu.

5. E-mail minghand George Refalo, Segretarju Eżekuttiv tar-Regjun Ghawdex, li fiha qed jinforma lill-Kunsilli Lokali Ghawdxin sabiex ghalissa ma japprovaw l-ebda *performance bonus* lill-haddiema li huma impjegati mal-*Community Workers Foundation* u assenjati mal-Kunsilli Lokali sabiex nistennew id-direttivi li d-Dipartiment tal-Gvern Lokali ser ikun qiegħed johrog f'dan ir-rigward. Il-Kunsill innota l-kontenut.
6. E-mail minghand Mark Formosa, Direttur Progetti u Żvilupp, li fiha qed jinforma lill-Kunsill li x-xogħol ta' konservazzjoni u restawr fuq l-istatwa tal-Madonna li tinsab fil-bajja tar-Ramla huwa mnizzel fil-lista tax-xoghlijiet ta' Wirt Ghawdex. Il-Kunsill innota l-kontenut.

Fuq proposta tal-Viçi Sindku Aaron Agius, ser nitolbu lill-Ministeru għal Ghawdex sabiex naraw il-possibilita' li l-Ministeru għal Ghawdex jagħmel ix-xogħol ta' restawr neċessarju fuq in-niċċa tas-Sellum.

7. Ċirkulari mill-Assoċjazzjoni tal-Kunsilli Lokali li fiha qed tistieden lill-kunsilliera lokali sabiex jipparteċipaw fi sħarriġ li qed isir sabiex jevalwa l-perċezzjonijiet, l-attitudnijiet u l-fehmiet tal-kunsilliera kollha dwar l-irwol u l-hidmiet tal-AKL u l-Kumitati Reġjonali u kif ukoll li jassisti lil dawn l-entitajiet biex ikunu f'pożizzjoni aħjar sabiex jipplanaw l-oġġettivi u l-hidmiet għall-futur immedjat, interim u għal żmien fit-tul. Il-Kunsill innota l-kontenut.
8. Ċirkulari 05/2016 maħruġa mid-Dipartiment tal-Gvern Lokali intitolata 'Kjarifika għal Ċirkulari 02/2016 – Permessi għall-Ħatt ta' Merkanzija minn fuq *trailers*'. Il-Kunsill innota l-kontenut.
9. Ċirkulari 06/2016 maħruġa mid-Dipartiment tal-Gvern Lokali intitolata 'Obbligi u Dmirijiet tas-Segretarji Eżekuttivi'. Il-Kunsill innota l-kontenut.
10. E-mail mill-MEUSAC li fiha qed tistieden rappreżentanza mill-Kunsill sabiex tattendi għal sessjoni ta' informazzjoni bis-sugġett 'Directive on Consumer Rights' li ser issir nhar it-Tlieta 19 ta' Lulju 2016 f'Dar l-Ewropa, il-Belt Valletta. Il-Kunsill innota l-kontenut.

11. E-mail mid-Dipartiment tal-Gvern Lokali li fiha jinforma lill-Kunsilli Lokali li d-*deadline* li jmiss għall-proġetti ta' skambji kulturali iffinanzjati mill-programm *Europe for Citizens* huwa l-1 ta' Settembru 2016. Il-Kunsill innota l-kontenut.
12. Petizzjoni iffirmata minn numru ta' residenti li joqogħdu fit-Toroq Sruġ u Kortoll li fiha qed jitlobu sabiex is-servizz tat-trasport pubbliku jibda jgħaddi minn dawn it-toroq u jasal fil-pjazza tal-Kortoll. Is-Sindku Joe Cordina propona u l-Kunsill qabel li għandna nirreferu din il-petizzjoni lil Transport Malta.
13. Ittra mingħand Mary Rose Spiteri li fiha qed titlob lill-Kunsill Lokali tax-Xagħra sabiex jagħmel pressjoni mal-Gvern Ċentrali halli jkun hemm pieni horox għal dawk li jinqabdu jaqtgħu l-ħabel tas-sigurta' li hemm fil-bajja tar-Ramla l-Ħamra. Is-Sindku Joe Cordina propona u l-Kunsill qabel li għandna nirreferu dan l-ilment lil Transport Malta.
14. Ittra mingħand Mons. Emmanuel Cordina, Direttur Ġenerali tal-Fondazzjoni OASI, li fiha qed jistieden lis-Sindku u/jew rappreżentant tal-Kunsill Lokali sabiex jattendi għal *workshop* ta' jumejn bit-tema 'Addiction, Substance Use & Associated Behaviour' li ser isir nhar it-Tlieta 26 u l-Erbgħa 27 ta' Lulju 2016 fiċ-Ċentru tal-OASI, Belt Victoria. Il-Kunsill innota l-kontenut.
15. E-mail mingħand l-artist Xagħri Mario Agius li fiha qed jitlob il-kollaborazzjoni tal-Kunsill fl-organizzazzjoni ta' esebizzjoni ta' arti bl-isem 'AGIUS' li ser tiġi inawgurata nhar il-Ġimgħa 2 ta' Settembru fis-Sala tal-Ministeru għal Ghawdex u li fiha ser jiġu esebiti xogħlijiet ta' arti tiegħu u ta' uliedu Victor u Charlene Agius. Is-Sindku Joe Cordina propona u l-Kunsill qabel li għandna nikkollaboraw bl-organizzazzjoni ta' din l-esebizzjoni bi spiża li ma teċċedix is-somma ta' € 150.
16. E-mail mingħand Francesco Pio Attard, rappreżentant tal-Arkivju Nazzjonali ta' Ghawdex, li fiha qed jitlob il-kollaborazzjoni tal-Kunsill Lokali fl-organizzazzjoni ta' esebizzjoni bit-tema 'In-Nieċ Storiċi ta' Ghawdex', liema wirja ser tkun inawgurata nhar il-Ġimgħa 7 ta' Ottubru 2016. L-Arkivju jixtieq li (i) kull Kunsill Lokali jissuġġerixxi liema huma ż-żewġ/tliet nieċ l-aktar storiċi, antiki u importanti fiż-żona tiegħu u (ii) kull Kunsill Lokali joffri l-offerta żgħira ta' € 25 halli kull nieċa tkun tista' tiġi riprodotta bil-kulur fil-katalgu li ser johroġ għal din l-okkażjoni. Fuq proposta tal-Kunsillier Dr. Kevin Cutajar, ser nitolbu l-parir ta' Dr. Aaron Attard Hili rigward din il-materja.

Il-Viċi Sindku Aaron Agius irtira mil-laqgħa fis-7.30pm.



17. E-mail mingħand Publio Vassallo, rappreżentant tal-*Malta Mini Owners Club*, li fiha qed jitlob il-kollaborazzjoni tal-Kunsill fl-organizzazzjoni ta' wirja bil-vetturi klassiċi fi Pjazza l-Vitorja nhar il-Hadd 31 ta' Lulju 2016. Is-Sindku Joe Cordina propona u l-Kunsill qabel li għandna nikkollaboraw f'din l-inizjattiva bi spiza li ma teċċedix dik tas-sena li għaddiet.
18. E-mail mingħand Rosette Borg, rappreżentanta tal-Kunsill tal-Koperattivi Malta, li fiha qed tistieden rappreżentanza mill-Kunsill sabiex tattendi għal seminar bit-tema 'Nibnu pont bejn il-Koperattivi, il-Gvern u Entitajiet oħra', liema seminar ser isir nhar is-Sibt 23 ta' Lulju bejn it-8.30am u s-1.00pm fiċ-Ċentru ta' Koperattivi Malta f'Hal Qormi. Il-Kunsill innota l-kontenut.
19. E-mail mingħand Pauliana Lonroth, koordinatriċi tal-ECAD (*European Cities Against Drugs*), li fiha qed tistieden rappreżentant mill-Kunsill Lokali sabiex jattendi għall-konferenza annwali tal-ECAD li ser issir fl-Italja nhar it-Tlieta 11 u l-Erbgħa 12 ta' Ottubru 2016. Il-Kunsill innota l-kontenut.
20. Ittra mingħand Peter Paul Barbara, *national coordinator* tal-*Malta National Electromobility Platform*, li fiha qed titlob lill-Kunsill sabiex jissuggerixxi xi siti fil-lokalita' fejn jistgħu jiġu installati l-*electric vehicle charging points*. Dan bħala parti minn proċess ta' installazzjoni ta' *points* godda għal dawn il-vetturi. Is-sottomissjonijiet għandhom jaslu għand Transport Malta sa mhux aktar tard mill-Gimgha 12 ta' Awwissu 2016. Il-Kunsill innota l-kontenut.

### **Ilmenti mir-residenti:**

1. Talba mingħand Jonathan Apap ta' Dbiegi Court, Flat 1, Triq Ketelby, Għarb, sabiex titranġa l-bankina quddiem ir-residenza tiegħu fi Triq Ta' Ġorf. Il-Kunsill qabel li dan ix-xogħol għandu jsir.
2. Talba mingħand Georgeanne Bezzina ta' 46, Triq l-Isqof Rużar Farrugia, sabiex titranġa l-bankina quddiem ir-residenza tagħha. Il-Kunsill qabel li dan ix-xogħol għandu jsir.
3. Talba mingħand Richard Reader ta' The Firs Court, Flat 7, Triq Bullara, sabiex isiru sinjali li jipprojbixxu l-ipparkjar quddiem it-taraġ tal-entrata tal-blokk u *communal reserved parking bay* għad-*disabled* hdejn l-entrata tal-garaxx. Il-Kunsill qabel li għandna niċċekkjaw mar-resident dwar x'qed jitlob eżatt.

4. Talba mingħand Michaelangelo Xerri ta' 19, Triq Mikelang Pace, sabiex titranga l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
5. Talba mingħand Carmen Bajada ta' 'Marlaw', Vjal it-Tmienja ta' Settembru, sabiex titranga r-rampa tal-garaxx tar-residenza tagħha. Il-Kunsill qabel li dan ix-xogħol għandu jsir.
6. Talba mingħand Coronato Vella ta' 17A, Triq Ġnien Xibla, sabiex titranga r-rampa quddiem ir-residenza tiegħu. Il-Kunsill qabel li dan ix-xogħol għandu jsir.
7. Talba mingħand Maria Xerri ta' 26, Triq Bullara, sabiex isir *shifting* ta' bozza li tinsab imwahnla ma' arblu mal-faccata tar-residenza tagħha għal arblu ieħor li hemm fil-vicin. Il-Kunsill qabel li dan ix-xogħol għandu jsir.
8. Talba mingħand Alan Buttigieg ta' N.B., Pjazza l-Vitorja, sabiex il-*communal reserved parking bay* għad-*disabled* tiġi spustjata minn quddiem ir-residenza tiegħu għal maġenb il-Knisja Bażilika. Il-Kunsill qabel din it-talba għandha titressaq għall-approvazzjoni ta' Transport Malta.
9. Talba mingħand John Azzopardi ta' 'Ġemini House', Triq San Ġorġ Preca, sabiex issir *sleeping policeman* ġdida quddiem ir-residenza tiegħu peress li dik li hemm fil-preżent tinsab fi stat hażin u ma tistax tissewwa. Il-Kunsill qabel li dan ix-xogħol għandu jsir.
10. Talba mingħand Eman Agius ta' Mon Bijou Court, Flat 3, Triq Ġużeppi Grech, sabiex isiru sinjali li jipprojbixxu l-ipparkjar man-naħa tal-garaxx tiegħu fl-istess triq. Il-Kunsill qabel din it-talba għandha titressaq għall-approvazzjoni ta' Transport Malta.
11. Talba mingħand Manolita Farrugia sabiex isir *highlighting* tat-tarf tal-bankina tal-pjazza peress li hafna nies mhux qed jindunaw bid-diżlivell bejn il-bankina u l-pjazza u qed jispiċċaw jaqgħu u jweggħu. Din il-materja diġa' ġiet diskussa aktar kmieni matul din il-laqgħa.
12. Talba mingħand il-Kunsillier Dr. Kevin Cutajar sabiex il-Kunsill Lokali jikteb lill-Ministeru għal Għawdex sabiex matul it-triq prinċipali li mix-Xagħra tiegħu għall-Belt Victoria, jitwahnlu tabelli sabiex ma jithalliex hmieg taż-żwiemel u dan peress li din hija triq fejn żwiemel jistgħu jinstaq. Il-Kunsill qabel li għandna nibagħtu din l-ittra għall-attenzjoni tas-Sur Mark Formosa, Direttur Proġetti u Żvilupp.

13. Talba mingħand Francis Magro ta' 19, Gardenia Court Flat 3, Triq Parisot, sabiex issir mera ġdida faċċata tal-garaxx tar-residenza tiegħu. Il-Kunsill qabel li din il-mera għandha titwahhal.
14. Talba mingħand il-Kumitat tal-Partit Laburista tax-Xagħra sabiex isiru sinjali li jipprojbixxu l-ipparkjar quddiem l-entratura prinċipali tal-Każin fi Triq il-Knisja. Peress li ma kienx hemm qbil fuq din it-talba, ittiehed vot. Bi tliet voti favur (Sindku Joe Cordina, Dr. Christian Zammit u Dr. Joseph Attard) u vot kontra (Dr. Kevin Cutajar), il-Kunsill qabel li għandna nitolbu l-approvazzjoni ta' Transport Malta sabiex issir *loading/unloading bay* quddiem l-entratura tal-Każin tal-Partit Laburista fi Triq Knisja.
15. Talba mingħand Joseph Attard ta' 125, Triq il-Knisja, sabiex titrangha l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
16. Talba mingħand Tarcisio Galea ta' 'Mountain Lodge', Triq l-Ghejun, sabiex jinbena ħajt tas-sejjieħ imwaqqa' fit-tarf tal-istess triq. Il-Kunsill qabel li dan ix-xogħol għandu jsir.
17. Talba mingħand Rita Rapa ta' Triq Gajdoru sabiex titrangha *s-sleeping policeman* li hemm quddiem ir-residenza tagħha. Il-Kunsill qabel li dan ix-xogħol għandu jsir.
18. Talba mingħand Simon Mizzi ta' Saint Michael, Triq Ġnien Imrik, sabiex titrangha l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
19. Talba mingħand Mikelina Borg ta' 12, Triq l-Ispiera, sabiex jitrangha ħajt tas-sejjieħ imwaqqa' fi Triq John Otto Bayer kantuniera ma' Triq Ta' Stellini. Ser niċċekkjaw x'hemm bżonn isir.
20. Talba mingħand is-Sindku Joe Cordina sabiex issir *no entry sign* ġdida fil-bidu ta' Triq l-Ispiera. Il-Kunsill qabel li dan is-sinjal tat-traffiku għandu jinbidel.
21. Talba mingħand il-Kunsillier Dr. Kevin Cutajar sabiex isir *refreshing* tas-sinjal *Slow* li hemm fi Triq Bullara kantuniera ma' Triq l-Ispiera. Il-Kunsill qabel li din it-talba għandha tiġi riferuta lid-Dipartiment tat-Toroq fi hdan il-Ministeru għal Ghawdex sabiex jagħmlu x-xogħol meħtieġ.

Il-Kunsillier Dr. Joseph Attard irtira mil-laqgħa fit-7.40pm.

### **Approvazzjoni tal-pagamenti**

Il-Kunsill approva unanimament l-iskeda ta' pagamenti annessa mal-minuti bl-eċċezzjoni ta':

- (a) il-pagament ta' Top 3 Travel Limited li jirrigwardja x-xiri ta' biljetti tal-ajru għall-Kunsillier Dr. Kevin Cutajar u Maria Grima għaż-żjara tagħhom f'Atessa fejn il-Kunsillier Dr. Kevin Cutajar astjena minhabba kunflitt ta' interess;
- (b) il-pagament ta' Dr. Christian Zammit li jirrigwardja r-rimbors ta' spejjeż li għamel waqt iż-żjara tiegħu f'Domus De Maria, fejn il-Kunsillier Dr. Christian Zammit astjena minhabba kunflitt ta' interess u
- (c) l-pagamenti ta' Gatt Enterprises Limited li jirrigwardjaw ix-xiri ta' konkors għal diversi xogħlijiet ta' manutenzjoni, fejn il-Kunsillier Dr. Kevin Cutajar ivvota kontra minhabba li, skont hu, ma inghatax informazzjoni biżżejjed dwar fejn saru dawn ix-xogħlijiet.

### **Aġġornament**

Il-Kunsill iddeċieda li l-laqgħa li jmiss għandha ssir nhar it-Tnejn 1 ta' Awwissu 2016 fis-7.00pm b'agenda li tkun komunikata aktar 'il quddiem.

Il-laqgħa spicċat fit-8.00pm.

**Joe Cordina**  
**Sindku**

**Ivan Attard**  
**Segretarju Eżekuttiv**